
Skandaproktam Shivarchanopadesham

स्कन्दप्रोक्तं शिवार्चनोपदेशम्

Document Information



Text title : Skandaproktam Shivarchanopadesham

File name : skandaproktaMshivArchanopadesham.itx

Category : shiva, shivarahasya, upadesha, advice

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | mahAdevAkhyah ekAdashamAMshaH | adhyAyaH 42

skandaproktaM shivaparvapUjAkathanam | 38-66||

Latest update : October 29, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 3, 2024

sanskritdocuments.org

स्कन्दप्रोक्तं शिवार्चनोपदेशम्



(शिवरहस्यान्तर्गते महादेवाख्ये)

शिवमिद्धा नरः सोऽपि प्रयाति परमां गतिम् ।

शिवं सर्वत्र सम्पूज्य सविशेषं सविस्तरम् ॥ ३८ ॥

अश्वमेधायुतं पुण्यं लभते नात्र संशयः ।

सरित्समुद्रतीरेषु पर्वतेषु वनेषु च ॥ ३९ ॥

गिरिकन्दरदुर्गेषु गह्वरेषु वनेषु च ।

पुष्करिण्यां तथाऽन्यत्र तीर्थायतनसंश्रये ॥ ४० ॥

यत्र वा रमते बुद्धिस्तत्रैव शिवमर्चयेत् ।

सर्वयज्ञेषु यत्पुण्यं लभते नात्र संशयः ॥ ४१ ॥

यः समर्चयते भक्त्या तस्य पुण्यं ततोऽधिकम् ।

अतो विनापि मन्त्रेण पुण्यराशिः प्रकीर्तितः ॥ ४२ ॥

स्यादयं मन्त्रसंयुक्तः पुण्यं शतगुणाधिकम् ।

तस्मान्मन्त्रेण शर्वाय स्नानगन्धफलादिकम् ॥ ४३ ॥

भूम्यश्वरथवस्त्रं च हेमाद्यादि निवेदयेत् ।

जप्यो नमः शिवायेति मन्त्रः सर्वार्थसाधकः ॥ ४४ ॥

सर्वमन्त्राधिकश्चायमोङ्काराद्यः षडक्षरः ।

शिवो नान्तर्बहिर्यस्माद् व्याप्तं सर्वं चराचरम् ॥ ४५ ॥

जगदमिति यद्भूते तस्मादोमिति स स्मृतः ।

अयमर्थो हि तिसृभिर्मातृभिः परिगीयते ॥ ४६ ॥

ब्रह्मा हरिश्च रुद्रश्च मातृभिस्तत्प्रकीर्तिताः ।

दक्षिणाङ्गे भवेद्ब्रह्मा हरिर्वामाङ्गसम्भवः ॥ ४७ ॥

हृदयान्निर्गतो रुद्रो ब्रह्मविष्णुप्रबोधकः ।

जगत्सृष्टिकरो ब्रह्मा विष्णुर्लोकविमोहनः ॥ ४८ ॥

अनुग्रहपरो नित्यं नीलरुद्रः शिवात्मकः ।

त्रिभिरेतैर्जगद्वाप्तं कारणैरात्ममूर्तिभिः ॥ ४९ ॥

शिवस्य मातरश्चैताः सर्वलोकप्रपूजिताः ।

एता एव त्रयो वेदास्त्रयो लोकास्त्रयो गुणाः ॥ ५० ॥

त्रयोऽग्नयः त्रिवर्गश्च यच्चान्यज्जगति स्थितम् ।

अर्धमात्रापरो रुद्रः शिवः परमकारणः ॥ ५१ ॥

तस्मादेतत्समुत्पन्नं जगतः कारणत्रयम् ।

सर्वयज्ञपरः शुद्धो नमस्कारो महामखः ॥ ५२ ॥

नमस्कारात्मयज्ञेन तस्मात्सम्पूजयेच्छिवम् ।

अज्ञानमशिवं त्वस्य सर्वदुःखालयं यतः ॥ ५३ ॥

स्वभावात्तदपायो हि तस्माद्गुदः परः शिवः ।

नमः शिवाय शान्ताय कारणत्रयहेतवे ॥ ५४ ॥

निवेदयामि चात्मानं मुक्त्यै च परमेश्वरम् ।

उत्त्वा नमः शिवायेति मुच्यते सर्वबन्धनात् ॥ ५५ ॥

यस्मात्तस्मात्सदा मन्त्रमोङ्काराद्यं मनुं स्मरेत् ।

सर्वदा सर्वकार्येषु क्षुतनिष्ठो वनादिषु ॥ ५६ ॥

धन्यो नमः शिवायेति गिरमुक्त्वा शिवं पदम् ।

यः सर्ववित्प्रबुद्धात्मा प्राणान्ते तु सकृत्स्मरेत् ॥ ५७ ॥

भक्त्यो नमः शिवायेति स गच्छेत्परमां गतिं ।

पाठ्येनापि नमस्कारः प्रयुक्तः शूलपाणये ॥ ५८ ॥

संसारस्थर्णबन्धानामुच्छेदनकरो भवेत् ।

अपवित्रः पवित्रो वा सर्वावस्थां गतोऽपि वा ॥ ५९ ॥

यः स्मरेत्संयतो नित्यं स बाह्याभ्यन्तरः शुचिः ।

स्मरणादेव रुद्रस्य पापसङ्घातजं परम् ॥ ६० ॥

शतधा भेदमायाति गिरिर्वज्रहतो यथा ।

सर्वेषां शिवभक्तानामशेषार्थप्रसिद्धये ॥ ६१ ॥

मन्त्रमाह शिवः साक्षादशेषार्थनिबन्धनम् ।
सद्वीजं सर्वविद्यानामाद्यं ब्रह्म परात्परम् ॥ ६२ ॥
सर्वसाधनको मन्त्रः शिवसूत्रं षडक्षरः ।
तस्मादनेन मन्त्रेण प्रकुर्वीत शिवार्चनम् ॥ ६३ ॥
तत्र देशे न दुर्भिक्षं न च मारी प्रवर्तते ।
नाकाले म्रियते कश्चित् पूज्यते यत्र शङ्करः ॥ ६४ ॥
दीक्षितः सूत्रमन्त्रज्ञो योऽर्चयेत्तु सदाशिवम् ।
स च यत्फलमाप्नोति तदेकाग्रमनाः शृणु ॥ ६५ ॥
ईश्वर उवाच ।

यः पूजयेच्छशिकलाऽमलमौलि लिङ्गं
भस्माक्षधृत् प्रथितपर्वसु शर्वमेकम् ।
सर्वैश्च पातकवरैः स विमुक्त ईशे
संसारघोरविषसर्पमुखाभिलग्नः ॥ ६६ ॥

॥ इति शिवरहस्यान्तर्गते स्कन्दप्रोक्तं शिवार्चनोपदेशं सम्पूर्णम् ॥

- ॥ श्रीशिवरहस्यम् । महादेवारख्यः एकादशमांशः । अध्यायः ४२ स्कन्दप्रोक्तं
शिवपर्वपूजाकथनम् । ३८-६६ ॥

- .. shrIshivarahasyam . mahAdevAkhyah ekAdashamAMshaH . adhyAyaH 42
skandaproktaM shivaparvapUjAkathanam . 38-66..

Proofread by Ruma Dewan

——
Skandaproktam Shivarchanopadesham
pdf was typeset on November 3, 2024
——

Please send corrections to sanskrit@cheerful.com

